
SHU 
हे पुस्तक गोवा कोंकणी अकादेमीचे ' पयलो चंवर ' हे 
अर्थीक पालव येवजणे खाला छापलां . 

वसुंधरेंत जगतना 
पावला - पावलार 
म्हाका सांगात दिल्ल्या 
त्या सगळ्यांक ... 
ही म्हजीं कवनां 
अर्पण करतां 


मोगाचे खोलायेचो सोद घेवंक सोदपी कविता ... 


शुभा आपलो पयलो वयलो ' वसुंधरा ' हो कविता संग्रह घेवन 
कोंकणी कवितेच्या आंगणांत पावल दवरता . ही म्हजेखातीर खूबच खोशेची 
गजाल जावन आसा . शुभा म्हजी विद्यार्थिनी . एक प्रामाणीक , मोगाळ , शांत 
आनी अभ्यासू चली . एक दीस आपली एक कविता घेवन तें म्हजे कडेन 
आयलें . पूण ती कविता दाखोवपाक अनमनपाक लागले . हय ना करीत ताणे 
आपली कविता दाखयली आनी सांगिल्ल्यो कांय त्रुटी समजूनय घेतल्यो . 
उपरान्त केन्ना केन्नाय ते आपल्यो कविता हाडून दाखयतालें . आयज तर 
आपल्या ह्या कवितां झेल्याक प्रस्तावना बरोवपाचे काम ताणें म्हजेकडेन व्हडा 
उमेदीन दिला . 

शुभाच्यो कविता वेगवेगळ्या कोंकणी अंकांनी आनी चड करून 
चौगुले महाविद्यालयांत दर वर्सा जावपी कोंकणी सृजनोत्सवा वेळार वाचूंक , 
आयकूक मेळ्ळ्यो . खंयच्याय कवी वा कवयित्रीची एक एक कविता वाचूंक 
मेळटा ताचेय परस एकठांय केल्ल्या कवितांचो कवितां - झेलो जेन्ना वाचूंक 
मेळटा तेन्ना तातूंतल्यो कविता , त्या कवितांचे रूप , स्वरूप लक्षांत येवन त्या 
त्या कवी वा कवयित्रीची खाशेली काव्यप्रतिभा नदरेमुखार उबी जावंक पावता . 

शुभाची कविता जिविताच्या वेगवेगळ्या आंगांक स्पर्श करीत 
वेगवेगळ्या विशयांक आपणायता . तातूंत मोगाची भावना , भोंवतणच्या 
सैमाचे चित्रण , शेणिल्ल्यो यादी , समाजांतली तरेकवार मनशां , तांची सुख - 


दुख्खां , घर आनी घरांतली मायेची मनशां , आंगणांतली तुळस , जिणेतले 
तरेकवार अणभव , राजकारण , आशा निराशेचे सूर दिसून येतात . तशेंच 
चानी , चिमणी , दोंगर - दर्याचे चित्रण केल्ले दिसून येता . ह्या तरेकवार 
विशयांतल्या विविधतायेंत मोगाची भावना हो शुभाचे कवितेचो स्थायीभाव 
अशें म्हणपाक जाता . मोग मनशाचे जिणेत खऱ्या अर्थान मार्गदर्शक आसता . 
सुक्या सड्यार फुलां फुलोवंची तशे तरेन मोग मनशाचे जिणेत खरें सूख , 
समाधान हाडटा . कवयित्री आपले ' तुजे विणे ' हे कवितेत आमकां हेच सांगताः 

तूं म्हज्या जिणेत आयलो आनी 

म्हजी पुराय जीण बदल्ली 
तुज्या म्होवाळ सांगातान तुवें 

बावकी कळी परत फुलयली 
मोग मनशाक जिणेची नवी स्फूर्त दिता , मोग जिणेक आधार दिता हे 
सांगतना पयली भेट कवितेत कवयित्री वर्णन करता 

नाजूक निश्पाप तुज्या मुखामळान 

तोंडार म्हज्या हांसो हाडलो 
हात म्हजो म्हजेंच उतर आयकनासतना 

नकळत तुज्या हातांत घुस्पलो 
खरेंच मोगांत पडिल्ल्या मनशाक वेळा - काळाचे भान उरना . 
मोगाची ही भावना जागी जातकच भोंवतणच्या वास्तवाक लेगीत विसरपाक 
लायता . तान - भूक विसरपाक लावपी असो मोग उकतो करतना कवयित्री 
पयली भेट हे कवितेत बरयताः 

हात म्हजो घट्ट धरीत तुवें 
वेंगेंत तुज्या म्हाका ओडले 
तुज्या वांगडा अशें रावपाक 

वेळाक लेगीत राव म्हणीन दिसले 
मोगाच्या सांगातान निराशेचे सूर पयसावन जिणेत आशेचे सूर 
दिसपाक लागतात . शुभाच्या ' साथ ' ह्या कवितेतल्या उतरां फाटली भावना 
नकळत वास्तव जिणेचे चित्रण करता : 

मंद अशें हांव हांसलें 
मंद असो तूं हांसलो 


काळखाची ती रात वचून 

सुंदर नवो दीस उजवाडलो 
आमचे भोंवतणी आशिल्ल्या सैमाचे चित्र पळयतकच धादोसकायेन 
देवाचे उपकार मानचे अशें दिसता . ही जाणविकाय कवयित्रीच्याय मनाक 
जाता म्हणूनच ' पिसो सैम ' हे कवितेत ती म्हणटा : 

सुर्याची मंद शितळ किर्णा 
दर्यांतल्या उदकाचेर पडली , 
वाफ ताची मळबांत वचून 

काळी काळी कुपां घडली 
पूण त्याच मोगाच्या मनशान आपले मन दुखयतकच मनाक खूब 
वायट दिसता . सादी सादी गजाल लेगीत मनाक लागता , तोपता , दुख्ख दिता . 
' चिंचेचे झाड ' कवितेत कवयित्री म्हणटा : 

चिंचेच्या झाडाकडेन रावून तूं 

वायट बरें उलोवन गेलो 
तिचो सोडिल्लो पालो लेगीत 

कांट्यांवरी म्हाका तोपलो 
ह्या कविता संग्रहांतल्यो कांय कविता छंदांतल्यो तर चडशो मुक्त 
छंदांतल्यो आसात . कवितेत छंद केळयतना कवितेच्या छंदशास्त्राचो अभ्यास 
लागता . फकत अक्षरां जुळोवन छंद जायना . शुभा तशें अभ्यासू आशिल्ल्यान 
ताका हो कवितेच्या छंदशास्त्राचो अभ्यास जमतलो . केन्ना केन्ना कविता सहज 
लय , नाद सुरांनी अलंकारीत जावन येता . नवे विचार , अणभव , मनाची तांक 
वाडोवपाची जिद्द आनी भाशेचो अभ्यास हातूंतल्यानच कवितेची जडण घडण 
जावपा खातीर प्रेरणा मेळटा . शुभान आपली अभ्यासू वृत्ती वाडोवपाची गरज 
आसा . 

वसुंधरा म्हणल्यारच धर्तरी , जी सगळे वजें आपूण पेलता . धतरेचेर 
जियेवपी मनशां , हांगाची चराचर सैमसृश्ट हांचे वजे सांबाळटना धर्तरी केन्ना 
बेजारिल्ली , पुरो जाल्ली दिसता . मनीस मात आपलो सुवार्थ सादपाखातीर 
आपल्याक जाय तशे तरेन वागता . सैमा कडल्यान फकत घेवपाक पळयता . 
सैमाच्या विनाशाक तोच कारणीभूत आसता . कवयित्री वसुंधरा कवितेत वर्णन 
करता - 

पूण पापी मनीस सुवार्थी थारलो 
देवाचो ताणें विश्वास तोडलो 

वसुंधरेचो सांबाळ सोडच 

मनीस तिच्या नाशाक पेटलो 
आपल्या मोगाच्या मनशांच्यो यादी आपल्याक सदांच जाय 
जायश्यो दिसतात आनी तातूंतल्यान ताका जगपाची नवी उर्बा मेळटा , जीण 
जगपाक प्रेरीत करता . म्हणूनच ' तुजे यादींचो दोंगर ' कवितेत कवयित्री सांगता , 

जगपाची म्हाका नवी उर्जा दिता 

तुज्याच यादींचो दोंगर 
म्हजे जिणेची वात पेटयत दवरता 

तुज्या यादींचो दोंगर 
आपलो मोगाचो , विश्वासाचो मनीस पयसावतकच भावना घुस्मट्टात 
आनी ओंठय निःशब्द जातात हे सांगपी शुभाची ' निःशब्द ' ही कविता . 
तातूंतल्यो ह्यो वळी पळयात - 

म्हजेखातीरची तुजी खरी निष्ठा 
आयज तूं नासतना काळजामेरेन पावल्या 
घुस्मटिल्ल्यो भावना तुजेमेरेन पावोवंक 

ओंठय म्हजे निःशब्द जाल्यात 
आपल्या फुडाराचो सांगाती कसो आसचो हे सांगतना ‘ असो म्हाका 
घोव जाय ' हे कवितेत कवयित्री सांगता : 

इंद्रलोकांतलो इंद्रदेव म्हजो 

सर्वगुण संपन्न आसचो 
गिरेस्तकायेच्या मोहात पडनासतना 
म्हजेप्रती विश्वासू आसचो 
असो म्हाका घोव जाय 

असो म्हाका घोव जाय 
मोगाचींच सपनां पळोवपी चलयेच्यो भावना ' निळी साडी ' कवितेत 
कवयित्री उकत्यो करता 


म्हजे निळे साडयेर आसात 
तांबडी हळडुवीं फुलां 

आनी पदराचेर 


तुज्या मोगाचें 


अत्तर शिंवरलां 
शुभा आपल्याच भावविश्वांत रमपी चली , काव्याच्या मळार ताची 
ओड खरेंच अपुरबाय करपा सारकीच आसा . मोगाचे खोलायेचो सोद घेवंक 
सोदपी अशी ताची कविता . हे कवयित्रीन अभ्यास आनी सातत्य राखीत 
जाल्यार ती बरेतरेन कवितेची वाटचाल करूंक शकतली आनी तशीच ताची 
प्रगती जावंची अशी आस्त हांव बाळगितां . कारण प्रयत्न केलेबगर मनशाक 
जैत मेळना . तें जैत मागीर खंयच्याय मळा वयलें आसूं . आपल्या उणिवांची 
जाणीव करून घेवन मुखार वचप हातूंतच शाणपण आसता हे लक्षांत दवरून 
फुडली वाटचाल करची . 


देव बरें करूं . 


सुशीला निळकंठ हळर्णकार 
शिवकृपा 
135 / घ / 2 वासुदेवनगर 
नावेली 
मडगांव - गोंय 403707 


वसुंधरा निर्माण करतना 


साहित्याच्या क्षेत्रांत केन्नाय पावल दवरतलें हाची हांवें केन्ना कल्पनाच 
करूंक नासली . बरोवपाचे सोडून म्हाका वाचपाची चड आवड . खंयचेय पुस्तक 
हातांत पडलें कि तें वाचून सोंपयले बगर मनाक सुशेग मेळनासलो . केन्नाय 
दिसले तशें एक 

दोन लेख बरयल्ले आसत . पूण तांचो आसपाव हांवें 
साहित्यांत केन्नाच करूंक ना . कादंबरी आनी कथा ह्या दोन साहित्य प्रकारांची 
म्हाका पयलीं सावनच आवड . कॉलेजीच्या वाचनालयांतल्यान हाडून हांवें 
चडश्यो कोंकणी कादंबो वाचिल्ल्यो आसात . 

म्हज्या कवितांची सुरवात कशी जाली ताची काणी सांगची सोडून 
कविता बरयतनाचो अणभव हांव हांगा सांगूक सोदतां . वरांची वरां एकाच 
जाग्यार बसून खंयच्या विशयाचेर बरोवं हाचो विचार करप म्हाका केन्नाच 
मानवले ना . तर , जो विशय मना - काळजाक आवडलो ताचेर कविता वा लेख 
बरोवन सोडटालें . मानवी दुख्ख आनी संवेदना सदांच म्हज्या मनाक त्रास दीत 
आसतात . ह्या विशयाचेर चडांत चड बरोवपाचो प्रयत्न हांवें केल्लो आसा . 

कविता बरोवपाक चिल्लो विशय म्हज्या मनार एक वेगळोच छाप 
सोडटा . हांव एका वेगळ्याच संवसारांत पावतां . भोंवतणी कितें घडटा हाची 
जाण म्हाका आसना . तशेंच उतरां आपशींच म्हजे खातीर हाजीर जातात . ज्या 
विशयाचेर म्हाका बरोवपाक जाय तो एका दुसऱ्या माध्यमांतल्यान सांगपाचो 
हांवें सदांच प्रयत्न केला . एकदां जेन्ना खंयचोय विशय बरोवपा खातीर वेचलो 
म्हणटकच मागीर तो बदलपाक म्हज्यान केन्नाच जालें ना . आनी तो बदलपाचो 
हांवें प्रयत्नूय केलो ना . 

साहित्याच्या मळार हे म्हजें पयलेंच पावल . मुखार सरिल्ले पावल फाटी 


वच्चे न्हय देखून खूब जाणांचे मार्गदर्शन म्हाका लाभिल्ले आसा . तातूंत प्रेझेंटेशन 
कॉन्व्हेंट हायस्कूलांत म्हाका कोंकणी विशय शिकयल्ल्यो इझाबेल टिचर , आनी 
उपरांत कॉलेजीत सुशीला टिचर आनी चोपडेकार सरांचो म्हाका मुखेलपणान 
आसपाव करपाक जाय . 

इझाबेल टिचरीन सदांच म्हाका नव्यो नव्यो गजाली शिकयल्यात . 
बारीक - सारीक उतरांचो अर्थ म्हाका कळनासलो तेन्ना त्या अमूक उतराच्या 
अर्थाचे विश्लेशण करून ती म्हाका समजायताली . पांचवी ते धावी यत्तामेरेन 
तिणें म्हाका जायतो आधार केल्लो आसा . आयज वेळा - काळाक लागून तिका 
मेळप शक्य जायना . पूण खंयचोच एक दीस तिची याद काडल्या शिवाय 
वचना . उपरांत उच्च माध्यमीक विद्यालयांत सुशीला टिचर आनी पदवेच्या 
अभ्यासा वेळार चोपडेकार सरांचे मार्गदर्शन लाभले . सुशीला टिचरीन सदांच 
म्हजी मदत केल्ली आसा . शिक्षिका कमी आनी इश्टीण चड अशे तरेची वागणूक 
म्हाका तांचेकडल्यान अणभवपाक मेळ्ळ्या . क्लासींत येवन अभ्यासक्रम 
शिकोवप तशेंच भुरग्यां विशीं चडांत चड जाणून घेवप हो तांचो म्हत्वाचो गूण . 
कसलोय प्रस्न तांकां विचारलो वा कसल्याय कामांत मदत मागली जाल्यार 
फाटी - फुडें पळयनासतना मागतल्याचे समाधान करप हांव तांचेच कडल्यान 
शिकला . तांच्या ह्या गुणाक लागून म्हज्या पयल्या पुस्तकाची प्रस्तावना हांवें 
तांकांच बरोवपाक सांगली आनी तांणी सदचेवरी ना म्हणलें ना . 

कोंकणी विभागाच्या न्युवजलेटराखातीर चोपडेकार सरान कविता वा 
लेख बरोवन दी अशें म्हणिल्ले . तेन्ना बरयल्ली ‘ अदृश्य ' ही कविता सराक खूब 
आवडली . तेन्ना जी गिन्यानाचीं उतरां तांणी म्हाका दिल्ली ती अजून कानांत 
घुमतात . तांणी म्हणिल्लं , मनांतल्यो भावना तश्या तश्यो सांगनासतना दुसऱ्या 
सरळ आनी सोप्या माध्यमांतल्यान सांगपाची कला खूब कमी जाणां कडेन 
आसता . तुज्यांत ही कला आसा . तेन्ना ती व्यर्थ वचपाक दिवं नाका . तांच्या 
ह्या उतराक मान दिवन 2011 वर्मासावन खऱ्या अर्थान म्हज्या साहित्याची 


सुरवात जाली . 


2012-13 ह्या शिक्षणीक वर्सा पार्वतीबाई चौगुले महाविद्यालयाच्या 
स्थापनेच्या भांगरा उत्सवी वर्सा आमच्या महाविद्यालयांतले कांय विद्यार्थी 
बटुकाक स्मृती प्रतिष्ठानच्या आनी आमच्या महाविद्यालयाच्या जोडपालवान 


“ चलो स्कूल मॅगा ड्रायव " कार्यावळी अंतर्गत डॉ . गुणाजी देसाय सरांच्या 
मार्गदर्शना खाला गोंयच्या वेगवेगळ्या म्हालांनी वचून थंयच्या शाळांनी आनी 
उच्च माध्यमीक विद्यालयांनी पथनाट्य सादर करून हॅल्थ , सॅनिटेशन , स्किल 
डॅव्हलॉपमेंट , बो सवंयो सारकिल्ल्या विशयांचेर सादरीकरण करताली . उपरांत 
2013-14 ह्या शिक्षणीक वर्सा मडगांवच्या दोन मुळाव्या शाळांनी वचून कथा , 
कविता , बयो संवंयो , चित्रकला , हस्तकला हांचे विशींचे शिक्षण दिवपाक 
म्हज्या वर्गांतल्यो सगळ्यो इश्टीणी वताल्यो . पूण ह्या कार्यावळीत सहभागी 
जावपाक म्हाका काय कारणांक लागून मेळ्ळे ना . हांव ह्या दोन वर्सानी में कितें 
करता आशिल्ले ताचें रीण चलो स्कूल मॅगा ड्रायवाचे पंचशील आनी जी संस्था 
म्हजें पुस्तक उजवाडायता त्या संस्थेचो निवळ हावेस मनांत दवरुन त्या संबंदीचे 
म्हजे विचार ह्या पुस्तकाच्या माध्यमांतल्यान ते वाचकांमेरेन पावोवपाचो हांवें 
यत्न केला . ह्या गजालींविशी जाणून घेवप , त्यो समजून घेवप ही आयच्या 
काळाची गरज जावन आसा हे सगळ्यांक मानवतलें अशी आस्त बाळगितां 
आनी हो कविता झेलो बटुकाक स्मृती प्रतिष्ठानान उजवाडाक हाडलो देखून ताचे 
जाळवणदारांक मना काळजासावन दिनवासतां . 

आयज म्हज्या ह्या पयल्या पुस्तकांतल्यान हांव एका वेगळ्याच 
संवसारांत पावल दवरपाक वतां . हे म्हजे पावल बरे तरेन पडचे ह्या खातीर 
जितल्याय जाणांचो हातभार लागलो तांच्या उपकारांत हांव सदांच आसतले . 
तांकां सगळ्यांक हांव मनासावन नमस्कार करतां . तुमच्या सगळ्यांच्या 
आशिर्वादान एक नवो संवसार म्हाका पळोवपाक मेळटलो . ही ' वसुंधरा ' तुमकां 
आवडटली आनी तुमी तिका खोशेन आपणायतले अशी आस्त बाळगून म्हजी 
दोन उतरां हांव हांगाच सोपयतां . 

01. वसुंधरा 


आपलो सगळो काम धंदो विसरून 
देवान धव्याफुल्ल कागदार वसुंधरा चित्रायली 
रंग आनी जीव तातूंत भरून 
आमचेखातीर धाडून दिली 


केली ताणें झाडां पेडां दोंगर न्हंयो 
केली ताणें सुकणी जनावरां 
मळबांतल्यान पावस रकपाक 
केली ताणें काळी काळी कुपां 


आपलो चडसो वेळ वापरून 
देवान केली धडधाकट मनशां 
वसुंधरेचो सांबाळ करपाक ताणे 
दिलीं मनशांक बुदवंत मनां 


पूण पापी मनीस सुवार्थी थारलो 
देवाचो ताणें विश्वास मोडलो 
वसुंधरेचो सांबाळ सोडून मनीस 
तिच्या नाशाक पेटलो 

02. भुरगेपण 


ल्हान आसतना सदांच हांव 
गुड्डा गुड्डी खेळटालें 
कोणेय बेश्टें बोट लायल्यार 
बेंऽऽऽ करून रडटालें 


पोरसांत हांव सदांच पिशें कशें 
पाख्यांक धरीत धांवताले 
शिरशिरपी पावसांत एकलेंच 
कागदा - व्हडी सोडटालें 


माँ - बाबाच्या हाताक घट्ट धरून 
बिनदास हांव चलताले 
राती कडेन गडगड मारल्यार 
दिदीक वेंग मारताले 


देवाकडेन करतां एकच मागणे 
शेणला भुरगेंपण खंय तरी 
संवसारांत ह्या जियेतना 
मेळचें म्हाका एकदां तरी 

03. आवयचो मोग 


णव म्हयने पोटांत आपल्या 
सुरक्षीत आमकां दवरता 
असहनीय दुख सहन करून 
हो सुंदर संवसार दाखयता 


इत्सा आपल्यो सगळ्यो विसरून 
हावेस आमचे पुराय करता 
रुचीक - पौश्टीक जेवण करून 
स्वस्त आनी तंदुरूस्त करता 


गोड ताळ्यान आल्लय म्हणत 
रातीची सुस्त आमकां न्हिदयता 
तकलेवयल्यान हात फिरोवन 
सकाळी मोगान आमकां उठयता 


दिस - रात कश्ट करून 
संवसार आपलो फुलयता 
आवयचो मोग आमकां बाबा 
पावला पावलाक दिसून येता 

04. चानी 


चिक चिक करीत आयली चानी 
पोरसांतले चिंचेचेर तुरतुरीत चडली 
खांदयावेल्यान खांदयाचेर नाचून 
चिंचेचो पालो उडोवन गेली 


चिक चिक करीत आयली चानी 
जनेलार म्हज्या येवन बसली 
जनेलांतल्यान मेजार उडी मारून 
पुस्तकांचेर म्हज्या नाचून गेली 


चिक चिक करीत आयली चानी 
दारांतल्यान ल्हवू भितर सरली 
तुरतुरीत ती खाटीर चडून 
चादरां उश्यांचेर नाचून गेली 


चिक चिक करीत आयली चानी 
तोंडार म्हज्या खोशी हाडली 
वसंत ऋतुंतल्या गुलमोहराभाशेन 
जिवीत म्हजें फुलोवन गेली 

05. म्हजी निशाणी 


कूड म्हजी जेन्ना 


तांबडे मातयेक मेळटली 
दरेका पावलार तुमकां 
निशाणी म्हजी मेळटली 


हांसतलें हांव जेन्ना 
खंय तरी कळी फुलतली 
सोदात म्हाका त्या फुलांत 
निशाणी म्हजी मेळटली 


कश्टल्लो शेतकार जेन्ना 
विसव घेवंक न्हिदतलो 
शेतांत फुलपी कणसांनी 
निशाणी म्हजी मेळटली 


मातयेचें बावलें हांव 
हेच मातयेंत भरसतले 
रूजिल्ल्या दर एका रोप्यांत 
निशाणी म्हजी मेळटली 

06. पावस 


गीम सोंपलो पावस आयलो 
जीव सगळ्यांचो धादोस जालो 
कुपां फुटलीं गडगड मारलो 
घोग्यांनी पावस रकपाक लागलो 


ल्हवूच हांव पोरसांत गेले 
पावसांत वचून चिप्प भिजलें 
पावसाचे थंड थेबे पडनाफुडें 
आंग म्हजें शिरशिरपाक लागले 


भुरगेपण म्हजें याद आयलें 
कागदाचें व्हडें करून उदकांत सोडले 
हालत - धोलत धांवपी व्हडे पळोवन 
मन - मंदीर म्हजे आनंदीत जालें 

07. खिणा खिणाक 


एक खीण तूं म्हज्या सपनांत येता 
दुसऱ्या खिणाक तूं नाच्च जाता 
दर खिणाक दिसता म्हाका 
आमचे कसले तरी नातें आसा 


स्वास घेतना तुजी याद येता 
न्हिदतना तूं सपनांत येता 
फुलांत तुजी सावळी जाल्यार 
चंद्रांत तुजें मुखामळ दिसता 


खिणा खिणाक हांव सोदतां तुका 
जिणेत म्हज्या आशेतां तुका 
पावला पावलार तुजींच चिंतनां 
दोनूय दोळ्यांत तुजींच सपनां 

08. मरण 


मरण कोणाक सांगून येना 
मरण केन्ना विचारून येना 
कशें येतलें तें कोण जाणा 
कोणाक व्हरतलें खबर ना 


खूब दुख्ख जाता तेन्ना 
कोणूय लागशिल्लो मरता जेन्ना 
सगळो संवसार एकाच जाग्यार 
थारिल्ल्यावरी दिसता तेन्ना 


देवान केल्ले सुंदर सृश्टींत 
ताची एक नेमावळ आसता 
जल्माक येवपी जण एकलो 
एक दीस मरपाचोच आसता 


कल्यार बरी पुण्य - कार्यां 
सर्गात जागो मेळटलो 
नाजाल्यार यमराज तुमकां 
नर्काचीच तिकेट दितलो 

09. चवथ 


श्रावण सोंपलो भाद्रपद आयलो 
गणपती बाप्पा घरा - घरांत पावलो 
मोदक , लाडू , कापां , नेवो 
प्रसाद हांचो बाप्पाक दाखयलो 


आरत्यो जाल्यो भजनां जालीं 
चवथ आमगेर दबाज्यान आयली 
बाप्पाक निवेद्य दाखोवन सगळी 
केळीच्या पानार उमेदीन जेवली 


दुसऱ्या दिसा धावपळ सगळ्या 
रोखडीच सोंपली उत्तर - पुजा 
देड दिसाचो आमचो बाप्पा 
वचूंक लागलो घेवन रजा 


विसर्जनाक जाली आरती भजनां 
आतां पेटयात माराणे , नारंगांय लायात 
गणपती बाप्पा मोऽऽऽरया 
फुडल्या वर्सा बेगीन येयात 

10. रात 


तिनसांजेक न्हीद आयली 
सुर्याची किर्णां मंद जाली 
नकेत्रां मळबांत नाजूक लागली 
सुंदर पुनवेची रात आयली 


शांत सामकें पुराय मळब 
सोबीत नकेत्रांनी भरुन गेलें 
काळखाच्या ह्या वेळार सगळ्याक 
थंड शितळ चान्ने फांकलें 


रात सामकी वयार आयली 
चंद्रीम - चान्ने व्हकल - पावणी 
सुगंधांतल्या गायता थंय 
सोबीत सुंदर रातराणी 


पावलां म्हजीं खाटीर चडली 
तकली म्हजी उश्याक तेकली 
रातीचे हे अग्रुप नशेत 
सुस्त म्हाका न्हीद लागली 

11. इश्टीण 


दोळ्यांतल्यान दुकां गळटना 
आपल्या कोमल हातांनी पुसता 
तोंडार म्हज्या हांसो हाडपाक 
आपूण चार्ली चॅपलीन जाता 


जिवितांत हांव निराश जाल्यार 
समजूत म्हजी काडटा 
ताचेर राग आयलो जाल्यार 
इश्टागतीचो सोपूत घालता 


जिणेच्या दर एका वळणार 
वांगडा म्हज्या चलता 
वाट हांव चुकलें जाल्यार 
सरळ रस्तो दाखयता 


देवाकडेन इतलीच मागणी 
जिवितांत ताच्या खोशीच आसची 
म्हजी उरिल्ली सगळी वर्सा लेगीत 
ताका आनी फक्त ताकाच गावची 

12. सपनां 


सपनां म्हजी म्हाकाच केन्ना कळनात 
सपनां म्हजी म्हाकाच केन्ना कळनात 
राती कडेन पिशी येतात ती येताच 
दिसाची पसून येवन सतायतात 


सोबीत सुंदर सपनां म्हजी ती 
काळजाक खुबूच लागी आसात 
नस्ते विचार मनात येतकच 
आपशींच मुखार उबीं रावतात 


थोडी सपनां प्रत्यक्षात येतात 
थोडी आफयल्यारूय येनात 
थोडी मोग फुलयत येतात 
थोडी काळीज चिरून वतात 


रातचे हांव न्हिदतना 
सपनांच्या विश्वांत शेणटां 
सकाळफुडें उठून मागीर 
म्हजीं सपनांच विसरून वतां 

13. विचार 


विचार तागेले थंड वारो जावन 
गीम म्हजो फुलयतात 
विचार तागेले पावस जावन 
जीण म्हजी चिप्प भिजयतात 


विचार तागेले ल्हारां जावन 
काळजाचे दर्या देगेर आपटतात 
विचार तागेले फुल - झाडां जावन 
जिणेत सैम फुलयतात 


विचार तागेले सूर्य जावन 
दीस म्हजो उजवाडायतात 
विचार तागेले चंद्रीम जावन 
जिणेत चान्नें पसरायतात 

14. अदृश्य 


तुका हांवें फुलांत पळयलें 
पूण पाकळी म्हाका दिसली ना 
तुका हांवें दर्यांत पळयलें 
पूण ल्हारां म्हाका दिसली ना 


तुका हांवें चंद्रांत पळयलें 
पूण चान्ने म्हाका दिसले ना 
तुका हांवें पुस्तकांत पळयलें 
पूण शब्द मात दिसले ना 


तुका हांवें सुर्यांत पळयलें 
पूण किर्णां म्हाका दिसली ना 
तुका हावें उदकांत पळयलें 
पूण तान म्हजी भागली ना 


तुका हांवें सपनांत पळयलें 
पूण तोंड तुजें दिसले ना 
तुका हांवें हात लायलो 
पूण स्पर्श मात घडलो ना 

15. दादा 


बशिल्लेकडेनच म्हाका चिमटो काडटालो 
वाचतना म्हजें पुस्तकच घेवन धांवतालो 
म्हजी आइस्क्रीम खातालो तो खातालोच 
म्हजें दूद लेगीत आपुणूच पितालो 


सकाळचे म्हाका न्हिदेंतल्यान उठोवन 
आपूण स्वता कुंभकर्णाभाशेन न्हिदतालो 
अपुरबायेन राती कडेन आपलीय गोजडी 
ल्हवूच काडून म्हज्या आंगार घालतालो 


पूण देवान एक दीस दादाकूच व्हेलो 
खोशयेचो संवसार म्हजो अचकीत थांबलो 
देवाचेर म्हजो खर विस्वास 
म्हजेखातीर तो दादाक धाडटलो 


दादा आज तुजी खूब याद येता 
कळवळून रावतां दर्शनाक तुज्या 
यो तूं एक दीस परत म्हज्या म्हऱ्यांत 
करूया आमी खूब खूब मजा 

16. तुजी याद येता 


फांतोडेर चिमण्यो चिवचिवतना 
तुजी याद येता 
सूर्य आपली किर्णां पसरायतना 
तुजी याद येता 


सुंदर गुलाबाचे फूल फुलतना 
तुजी याद येता 
झाडाचेर चानी धांव - धांवतना 
तुजी याद येता 


सांजवेळचो सूर्य अस्तमतना 
तुजी याद येता 
दर्यावेळेवयले सौंदर्य पळयतना 
तुजी याद येता 


रातची नकेत्रां लिकलिकतना 
तुजी याद येता 
न्हिदेंतल्या सुंदर सपनांनी 
तुजी याद येता 
फक्त ....... 
तुजीच याद येता 

17. चिमणी 


सकाळफुडें चिंवचिंवली चिमणी 
न्हिदेंतल्यान म्हाका जाग हाडली 
सुर्याची किर्णां तोंडार पडली 
चिमणी पळोवन मंद हांसली 


चिमणी सदांच एकली येताली 
चिंचेच्या झाडार बसून गायताली 
आपल्या म्होवाळ सैम - सुरान 
चिंचेचो पालो उडयत रावताली 


चिमणेक एक दीस चिमणो मेळ्ळो 
दोगांच्या गितांनी सैम रंगलो 
दोगांय सांगातान चिंचेर येताली 
सुंदर जिणेची सपनां फुलयतालीं 

18. नवें किरण 


जीण म्हजी ही बावली कशी 
शेणली जिणेतल्यान खोशी 
फुलां फुलचेच पयलीं बावली 
पानां येवचे पयलींच झडली 


नवें किरण एक दीस आयलें 
उर्बा नवी दिवन गेले 
जीण म्हजी फुलोवन गेले 
तोंडार हांसो सोडून गेले 


आतां हांव मुखार सरतले 
नवो आविष्कार घडतयलें 
फुडार म्हजो स्वता चितारून 
नवे रस्ते सोदून काडटले 


आज हांव सामकें खूश आसा 
जैता - घुडयो हाताक लागल्यात 
मळबाक बोट लागता तरीय 
पांय अजून जमनीरूच थेयल्यात 

19. घर 


घर . 


घर फक्त 
चार वण्टींनी न्हय 
घर हे मनशांनी घडटा 
घर फक्त मनशांनीच न्हय 
तें आमच्या माये मोगान परमळटा 


आवयचे 
रुचीक जेवण 
घराक घटाय हाडटा 
बापायच्या गळिल्ल्या घामान हांगा 
फातरांच्या घोंटेराक लेगीत 
घरपण मेळटा 


आज्येच्या 
काणयांनी संस्कार जातात 
भुरग्यांच्या पावलांनी आंगण भरता 
घरांत एकवट आनी विस्वास आसूंक जाय 
बिझी शेड्युलांत पसून घराक 
थोडो तरी वेळ दिवंक जाय 

Cultural 


abenbumm 


Gourpunod 


R. 


Mangaluru 


TueyuN 


घराचें 
एक गुपीत 
आज तुमकां सांगतां 
आयकात तें म्होवाळ काळजान 
' तुमच्या आमच्या घराचें 
घरकूल तेन्नाच जाता 
जेन्ना आपल्यांच्या मोगान 
आनी त्यागान तें फुलता ' 

• urlia 


20. कश्ट 


संवसार उबो करपाक आमची 
आई कश्ट करता 
घर आमचे वेवस्थीत चलचे म्हण 


बाबा कश्ट करता 


विद्यार्थ्यांक मनापासून शिकोवंक 
शिक्षक कश्ट करता 
परिक्षेत बऱ्या गुणांनी पास जावपाक 
विद्यार्थी कश्ट करता 


पिलां आपली खोश्येन रावची म्हण 
सवणे कश्ट करता 
पावसाळ्यांतल्या पुरूमेंता खातीर 
कोगूळ कश्ट करता 


सगळ्यांची पुराय जीण ही 
कश्ट करपांतूच वता 
कश्ट करपांतूच वता 


पूण एक मात खरें 
कश्टाच्या बुन्यादीचेर 
फुडाराची इमारत 


उबी रावता 

21. शेतकार 


सदांच शेळो घाम गळोवन 
शेत आपलें फुलयता 
दीस रात शेतात काम करून 
गंव , तांदूळ पिकयता 


फांतोड जातनाच उठून 
बैलांक चरोवंक व्हरता 
आपूण उपाशी रावन लेगीत 
घरच्यांचे पोट भरता 


सकाळी देवाक नमस्कार करून 
शेतांतलो वावर सुरू करता 
आपल्या कामा मुखार ताका 
वेळाचें केन्ना भानूच नासता 


शेतकाराच्या कश्टाक लागुनूच 
संवसाराचे पोट भरता 
अश्या ह्या भुंयपुताक म्हजो 
मनापासून साष्टांग नमस्कार 
मनापासून साष्टांग नमस्कार 

22. हांव 


सोबीत - सुंदर सैम हांव 
निमणे उलोवंक आयलां 
हांव तर स्वंताकच 
काबार करूंक आयलां 


आयकात तुमी आयज 
म्हज्या वेदनांची काणी 
काळजांतल्यो साबार व्यथा 
तुमचेमुखार दवरूंक आयलां 


तुमचेकडेन येवपाचें नासलेंच 
तोंड म्हजें दाखोवपाचें नासलें 
पूण काळजांत भगभगपी उजो 
तुमच्या मनांत पेटोवंक आयलां 


कुड्डया मनशा तुका हांव 
तुजोच अंत सांगूक आयला 
दोळ्यांतल्यान गळपी दुकां 
तुजेच हातान पुसपाक आयला 

23. साथ 


काळखाच्या त्या भयानक दिसांनी 
हांव रडलें हांव किळांचलें 
अशेंच चलत वतना खंय तरी 
वाटेरच हांव शेणले . 


सृश्ट पुराय सुस्त न्हिदिल्ली 
सगळेकडे शांतताय पसरिल्ली 
भयांकृत रात आसुन लेगीत 
नकेत्रां मळबांत लिकलिकताली . 


रातीच्या त्या विचित्र वेळार 
मेळ्ळो म्हाका तुजो साथ 
तुज्या मोगाच्या दिव्यान तुवें 
पेटयली म्हज्या काळजाची वात . 


मंद अशें हांव हांसलें 
मंद असो तूं हांसलो 
काळखाची ती रात वचून 
सुंदर नवो दीस उजवाडलो . 

24. फिल्मी फंडा आनी कॉलेज लाइफ 


कॉलेजीत आमच्या चलता राजनिती 
प्रिन्सिपॉल आमचे डॉनाचे अधिकारी 
शिक्षक सगळे गँगस्टरांच्या ग्रुपांनी 
बाबडी भुरगी म्हणटात व्ही आर फॅमिली 


लॅक्चरांक सामको भेजा फ्राय जाता 
दिल माँगे मोर बंकींगांतली मजा 
असायन्मेन्ट्स आमचो मर्डर करतात 
म्हणून परिक्षेत आमी हेरा फेरी करतात 


ऍक्झाम हॉलांत गोलमाल चलता 
ऍक्झामिनर आमकां रा - वण कसो दिसता 
क्वेश्चन पेपर आमकां धोका दिता 
म्हणूनच आन्सर पेपर कोरा कागज उरता 


चुप चुप के आमी कॉपी मारतात 
लास्ट पेपराचो आमी जश्न मनयतात 
करॅक्शन सामकें अंधा कानूनान जाता 
त्याच खातीर रिझल्ट आमचे राज उरतात 


पास जाल्यार आमकां जन्नत मेळटा 
फेल जाल्यार आमी मैं ऐसा ही हूँ म्हणटात 
बॅक पेपराक फिर हेरा फेरी जाता 
पेपर जातकच जिंदगी ना मिलेगी दोबारा 

25. हांव तुजी वाट पळयतां 


सकाळफुडें कोंब्याच्या सादार उठून 
पड्डो जनेलाचो उगडटां 
चिमणी चानयेच्या सुंदर गितांनी 
हांव तुजी वाट पळयतां 


दनपारचे रुचीक जेवण जेवन 
पोरसाची आमच्या वाट धरतां 
आंब्याच्या झाडा मुळांत बसून 
हांव तुजी वाट पळयतां 


सांजवेळार व्हांवपी शितळ वायांत 
दर्यादेगेर वचून बसतां 
सूर्य दाँत न्हिदपाक वतना 
हांव तुजी वाट पळयतां 


रातचे चंदामामाक गुड नाइट म्हणून 
खाटीर चडून गोजडी घेतां 
सुस्त न्हिदेंतल्या सुंदर सपनांनी 
हांव फक्त तुजीच वाट पळयतां 

26. इत्सा 


केन्नाय दिसता म्हाका 
हावें सुंदर गुलाबाचे फूल जावचे 
झाडावेल्यान अळंग तोडून तुमी 
म्हाका देवाचे मुर्तीचेर घालचे 


केन्नाय दिसता म्हाका 
पावसाचें व्हडलें कूप जावचे 
घसघशीत भुंयेर रकत हांवें 
जनतेक वेगळेच सुख दिवचे 


केन्नाय दिसता म्हाका 
लोकांच्यो हांवें सुंदर भावना जावचे 
तोंडार एक उतर लेगीत हाडनासतना 
दोळ्यांतल्यानच सगळे सांगून सोडचें . 


केन्नाय दिसता म्हाका 
हांवें एक सुंदर सपन जावचे 
रातची तुमी सुस्त न्हिदतना 
सपनांनी तुमचे विश्व फुलोवचे . 

27. पापा 


ल्हान आसतना म्हाका 
बोटाक धरून चलपाक शिकयले 
शिकून हांव व्हड जावचे म्हण 
पापान रातीचे दीस केले 


आपली भुरगीं सुखान रावची म्हण 
मम्मा खूब धडपड करता 
घरची सगळी पोटभर जेवची म्हण 


पापाच घाम गळयता 


हांवें हांसत खेळत रावचे म्हण 
पापा खूब त्रास काडटा 
म्हज्या तोंडार हांसो हाडपाक 
आपल्या भुरगेपणांतल्यो खबरो सांगता 


योग्य वळणार म्हाका हाडपाक 
पापा केन्नाय जमदग्नी जाता 
लग्न जावन हांव घर सोडटलें म्हण 
पापा लिपुनूच दुकां गळयता 


वसुंधरा / 41 


28. आशा - निराशा 


तूं येतलो हे आशेन हांव 
पुराय दीस दारांतच बसलें 
मळबाक एकसारकें पळयत हांवें 
थंयच तुज्या सावळेचे चित्र काडले 


न्हिदेन म्हाका मळबांतल्यान आपयलें 
अचकीत हांव भानार आयलें 
गुलाबाचे फूल म्हाका हांसपाक लागले 
तूं येवचो ना म्हण म्हाका कांटे तोपयले 


दनपार वचून सांजवेळ आयली 
सूर्य ल्हवू ल्हवू अस्तमपाक लागलो 
उजवाड आतां न्हिदपाक गेलो आनी 
भयानक काळखान ताचो जागो घेतलो 


पायजणां वाजयत रात आयली 
पूण न्हीद म्हाका आयली ना 
तूं परत केन्नाच येवचो ना म्हण 
आयिल्ली रात लेगीत न्हिदली ना 

29. फुलां 


फुलां जिणेत उमेद हाडटात 
खोस हाडटात , नवी उर्बा हाडटात 
जे जे कडेन ती पावतात 
थंय थंय आपलो सुगंध पसरायतात 


आपल्याक मायेन धरतल्याच्या हातार 
फुलां आपलो परमळ सोडटात 
लागशिल्ल्यांची याद येतकच 
फुलां कांटे जावन रगत व्हावयतात 


फुलां आमची बाग सजयतात 
वाऱ्या वांगडा घर परमळीत जाता 
रातची मळबांत नकेत्रां लिकलिकतना 
रातराणी आपलो सुगंध पसरायता 


सानुल्लो बाळ जल्माक येतकच 
घरांत खोशयेची फुलां फुलतात 
फुलांचो सांगात मेळून लेगीत 
निमाणे मडयार फुलांच ओपतात 

30. आधुनीक जग 


आयच्या ह्या आधुनीक जगांत 
नवे नवे आविष्कार घडटात 
कम्प्युटर आनी मीडियाच्या रस्त्याचेर 
ज्ञानाचे नवे रथ धांवपाक लागल्यात 


हांगा सगळी कामां यंत्राचेर चलतात 
म्हणून आमच्या कामाक वालोर ना 
दिसभर झरून झरून लेगीत 
हातार सारको पगार ना 


म्हाका मेळिल्ल्या ज्ञानाची पोटली घेवन 
हांव आमच्याच गल्लीत भोंवलें 


वाटेर मेळपी दर एकल्यान 


फकाण म्हजे केले 


लोक पयशां फाटल्यान धांवपाक लागल्यात 
मान आनी प्रतिष्ठेखातीर सर्ती करतात 
जग आज मुखार वचूंक लागला 
आनी हांव मात आशिल्ले थंयच उरलां 

31. म्हाका सांगात हांवच कित्याक ? 


भुरगेपणांत म्हाका खूब तापयले 
मारलें , बडयलें , म्हजे रगत व्हावयले 
असो हो अत्याचार सहन करपाक 
म्हाका सांगात हांवच कित्याक ? 


मम्मी पप्पा सदांच झगडटाली 
अपुरबाय म्हजी केन्नाय करनासली 
तांच्या मोग - मायेक आशेवपाक 
म्हाका सांगात हांवच कित्याक ? 


शिक्षण तशेंच अर्दार थांबोवन 
सतरा वर्साचेर म्हजे लग्न केले 
इतले बेगीन घरभार सांबाळपाक 
म्हाका सांगात हांवच कित्याक ? 


माय मावान म्हाका सदांच हिणसायलें 
घोवान तर म्हजी पर्वाच केली ना 
सदां मांय मावाच्यो गाळी आयकुपाक 
म्हाका सांगात हांवच कित्याक ? 


चलयेक हांवें जल्माक घाले म्हण 
म्हाकाच घरांतल्यान भायर उडयलें 
तुमी आसतना संवसारांत एकलें रावपाक 
म्हाका सांगात हांवच कित्याक ? 

32. तुजे विणे ... 


तूं म्हजे जिणेत आयलो आनी 
म्हजी पुराय जीण बदल्ली 
तुज्या म्होंवाळ सांगातान तुवें 
बावकी कळी परत फुलयली 


थोड्याच दिसांची वळख आमची 
आतां वर्सी पयलींची दिसूक लागल्या 
पयलीं म्हजी नापसंत आशिल्ली गजाल 
आतां म्हाकाच आवडपाक लागल्या 


दीस - रात , सकाळ - सांज 
मनांत फक्त तुजेच विचार ध्रुवतात 
रावं नज जावन आतां हांव 
तुज्याच यादींनी दुकां गळयतां 


आतां समजलें म्हाका .... 
तुजे विणे हांव रावंक शकना 
तुवे वच म्हण सांगल्यार पसून 
तुका सोडून हांव वचपाक शकना 


एकलें खंय तरी हांव शेणटां तेन्ना 
तुजेंच मुखामळ मुखार येता 
म्हजे जिणेत आतां हांव 
तुका आनी फकत तुकाच आशेतां 

33. कित्याक ? 


कित्याक ल्हानपणासावन आवय बापूय 
फक्त चलयेचेरूच इतली बंधनां घालतात ? 
चली हीच घराची खरी वळख आसता 
हे कित्याक काय तांकां समजना ? 


कित्याक चलयेची पिराय जातकच 
आवय बापूय तिचेर लग्नाचो दबाव घालतात ? 
आपले शिक्षण अर्धार सोडून तिका 
कित्याक लग्नाच्या बंधनांत घुसपुचें पडटा ? 


कित्याक लग्न जावन फकत 
चलयेकच आपलें घर सोडचें पडटा ? 
इतलीं वर्सी खेळिल्ले मायेचें आंगण तिका 
कित्याक एकाच खिणांत विसरचे पडटा ? 


कित्याक तिका आपल्या घोवान सांगिल्ले 
एकान एक उतर आयकुचें पडटा ? 
आपल्या मनाची तयारी नासतना लेगीत तिका 
कित्याक सगळी बरी वायट कामां करची पडटात ? 

कित्याक तिच्या मरणा उपरान्त लोक 
तिचे फक्त वायटच गुण भायर काडटात ? 
इतले त्याग करून लेगीत मड्यार तिच्या 
कित्याक सादें फूल लेगीत चडयनात ? 


कित्याक आमच्या समाजांत आयज 
फक्त चलयेचेरच अत्याचार जाता ? 
तरी कुड्डो न्याय आयचो म्हणटा 
सगळी मनशां सारकींच म्हाका 

34. न्हीद 


कॉलेज सुरू जातकच तर 
म्हाका सदचे परस चड न्हीद येता 
सकाळचें उसरां उठून पसून 
लॅक्चराक हांव सुस्त न्हिदतां 


दर फावटी परिक्षे दिसांनी म्हाका 
रातची सारकी न्हिदूच पडना 
दुसऱ्या दिसा पेपर बरयतना हांव 
व्हडल्यो व्हडल्यो झांबयो काडटां 


आयतारचो चडसो म्हायतो हांव 
उश्याक घट्ट वेंग मारून न्हिदतां 
सांजवेळची सुस्त न्हीद काडून लेगीत 
रातची बेगिनूच न्हीद येता 


चलो जावं चली , दादलो जावं बायल 
सगळ्यांचें तुमकां एक गुपीत सांगतां 
साडे स वरांचे साखर न्हिदेंत 
मनीस अदीकच सुंदर दिसता 

35. पिसो सैम 


सुर्याची मंद शितळ किर्णा 
दर्यांतल्या उदकाचेर पडली , 
वाफ ताची मळबांत वचून 
काळी काळी कुपां घडली . 
डरांव डरांव बेबो रडटा 
कुहू कुहू कोगूळ गायता , 
पावस आतां येतलो म्हण 
सवणीं सुकणीं आनंदीत जातात 
कुपांनी मळबांत तांडव केलें 
घोग्यांनी पावस पडूंक लागलो , 
पानां न्हावन पाचवींचार जाली 
बांयतलो कांसव नाजूक लागलो 
गरमेंतल्यान सुटका मेळ्ळी 
शीं पडून जीव धादोसलो 
असो हो पिसो कसो सैम 
देवान आमकां भेटयलो 

Cultura Ecunda 
; 


36.शेणिल्लो गांव 


3 
Ben 
Bun 


Mangaluru 


UEUOY 


फाटले फावटी त्या गांवांत 
हांवें 
तरेकवार फुलांचे रोपे पळयल्ले 
हे फावटी तर देवा सायबा 
म्हाका थंय झाडांच दिसली ना 


फाटले फावटी त्या गांवांत 
हांवें 
खोपट्यांनी रात सारिल्ली 
हे फावटी तर देवा सायबा 
म्हाका थंय मनशांय दिसली ना 


फाटले फावटी त्या गांवांत 
हांवें 
सगळ्यांकडेन इश्टागत केल्ली 
हे फावटी तर देवा सायबा 
म्हाका थंय दुस्मानूय दिसलो ना 

roup 


फाटले फावटी त्या गांवांत 
हांव 
उकड्या तांदळाची रुचीक पेज जेविल्ले 
हे फावटी तर देवा सायबा 
म्हाका थंय शेतांच दिसली ना 


फाटले फावटी त्या गांवांत 
हांवें 
गांवची ती धादोसकाय भोगिल्ली 
हे फावटी तर देवा सायबा 
म्हाका तो गांवच दिसलो ना 

37. पयली भेट 


म्हयन्यान म्हयने वाट पळोवन 
अखेरेक जुलयची सात तारीक आयली 
आषाढांतल्या पयल्याच शेनवारा 
म्हजी तुजी पयली भेट जाली 


नाजूक निश्पाप तुज्या मुखामळान 
तोंडार म्हज्या हांसो हाडलो 
हात म्हजो म्हजेंच उतर आयकनासतना 
नकळत वचून तुज्या हातांत घुस्पलो 


हात म्हजो घट्ट धरीत तुवें 
वेंगांत तुज्या म्हाका ओडलें 
तुज्यावांगडा अशेंच रावपाक 
वेळाक लेगीत राव म्हणीन दिसले 


मोगाचो सैम फुलोवपाक 
पावसान आपली हजेरी लायली 
मळबांतल्यान पडपी दर एका थेंब्यान 
सैमांत वेगळीच नशा हाडली 


तुज्या म्होवाळ सांगातांत रावन 
म्हाका वेळाचे भानच उरलें ना 
रावपाक जाय आसलें थोडो वेळ 
पूण वेळान परवानगी दिली ना 

38. चिंचेचे झाड 


चिंचेच्या झाडाकडेन रावन तूं 
वायट बरें म्हाका उलोवन गेलो 
तिचो झडिल्लो पालो लेगीत 
कांट्यावरी म्हाका तोपलो 


तूं उलोवन गेलो 
जणूं हांवें मोठो गुन्यांव केलो 
तुका सांगूक सोदी हांव 
म्हजो कांयच गुन्यांव नासलो 


सांगूक तुका खूब आसलें 
पूण उतरां म्हाका फुटली ना 
काळीज तुटिल्ल्याचो आयकूक आवाज 
फाट तुवें वळयली ना 


थंयच हांव रडत रावले 
कोणेच म्हाका हांसयले ना 
म्हाका खळखळीत हांसोवपी 
परत केन्ना मेळचो ना . 


चिंचेचे झाड आतां एकलें पडले 
चिमण्यो ताचेर नाचल्यो ना 
पुराय दीस हांवें वाट पळयली 
पूण तूं मात आयलो ना 

39. जागें हांव जागी सृश्ट 


फिरत अशेंच एक दीस 
पावलें हांव खंय तरी 
ओग्गी वचून बसलें एका कोनशांत 
पूण येवना कोणूय म्हजेसरी 


ददिगेर हांव चलत रावलें 
चलत चलत रस्त्यार पावले 
निश्पाप दोळ्यांनी सैम नियाळीत 
पावलां मुखार घालत रावले 


दोळे म्हजे मळबांत गेले 
पळयलें हांवें चंद्रीम चान्ने 
कान दिवन आयकलें हांवें 
गीत गायताले रातकिडे 


अशेंच हांव चलत रावले 
चलतां चलतां भानार आयलें 
फकत म्हाकाच न्हीद येनासली 
पूण पुराय सृश्ट जागी आसली 
म्हजे खातीर जागी आसली 

40. दर्या 


कितलो व्हड हो दर्या 
पुराय ब्रम्हांड धतरेर देवला शें दिसता 
कितलें धवेंच दर्याचे उदक 
पळयतनाच दुधाची याद जाता 


दर्याच्या उदकांत इतली नुस्ती 
आपलेच मजेत घुवत रावतात 
सुर्याची किरणां उदकार पडटकच 
मोतयां चकचकतात शें दिसता 


सुंदर , विशाळ दर्या हो 
कोणाक भियनासतना व्हावता 
मनीस सैमाक दुखयता तेन्ना 
वादळ जावन ताका नश्ट करता 


दर्याचीच देख घेवन आयज 
तरणाटयांनी समाजांत वावरूंक जाय 
कोणाचो कसलोच भय बालगिनासतना 
समाजांत बदल घडोवन हाडपाक जाय 

41. एक वात 


एक वात .... 
काळखाचे कुडींत पेटून 
लख्ख उजवाड फांकयता 


एक वात .... 
माये मोगाचे तेल मेळत म्हण 
आशेन पेटत रावता 


एक वात .... 
वाऱ्या हुंवारांत लेगीत 
स्वताक सांबाळून घेता 


एक वात .... 
उज्यान स्वताक जळोवन 
दुसऱ्यांक उजवाडाची किर्णां दिता 


एक वात .... 
जळटा आनी जळतच रावता 
पूण कोण्ण तिची पर्वा करिना 

42. पगार 


सदां सकाळी कामाक वचून 
पुराय दीस थंयच झरता 
म्हयन्याचे पयले तारकेची हांव 
आतुरतायेन वाट पळयतां 


सकाळी देवाक नमस्कार करून 
कामाक म्हज्या आरंभ करतां 
मदीं घडयाळीर नदर मारल्यार 
घरा वचपाचो वेळ जाल्लो आसता 


कामाक पावतकच देवा सायबा 
जेवपा खावपाक सारको सुशेग ना 
खबरी तर पयसूच उरल्यो 
हांगा उदक पिवपाक लेगीत वेळ ना 


आयज म्हयन्याची पयली तारीख 
हातार म्हज्या पगार पडलो 
कश्टाचे म्हज्या फळ पळोवन 
जीव एकदम धादोशी जालो 

43. कुळार 


ल्हानपणासावन खेळिल्ले म्हजे आंगण 
एकाच खिणांत परकी जालें 
म्हज्या आवडीच्या कुळागरान आतां 
म्हज्याखातीर दारच बंद केले 


सोयरीक म्हजी थरली कितें 
सगळेच अकस्मात बदल्ले 
दुसऱ्यांनी न्हय तर घरच्यांनीच 
म्हजेकडेन उलोवपच बंद केलें 


कुळारा सुखाचे चार खीण सारपाक 
म्हाका सायबा कोणेच दिले ना 
एकलेंच रडत बशिल्लं हांव 
पूण कोणेच म्हजी दुकां पुसली ना 


लग्न जावन घोवागेर वतना 
हावे म्हज्या कुळाराच्या दाराक कुलूप पळयलें 
कित्याक काय देवा सायबा 
म्हाका म्हजेंच कुळार सोडचे पडले ? 

44. एक मागणे 


एकलेपणाचे जिणेत म्हजे 
सुंदर अशी एक परी आयली 
तें आयला म्हण सांगतां तुमकां 
म्हजी पुराय जीणच बदलून गेली 


हांसपाक विसरिल्ले हांव 
ताणें म्हाका हांसपाक शिकयलें 
पयलीं सदांच रडटाले हांव 
आतां रडपाकच विसरलें 


खळखळीत हांसपी तें मुखामळ पळोवन 
दीस म्हजो सोंपून सोंपनासलो 
ताच्या मुखार तर देवा सायबा 
पुनवेचो चंद्र लेगीत कांयच दिसनासलो 


एक दीस काळाचो कोप लागलो 
मळब हाल्ले धर्तरी फुटली 
म्हजे जिणेत आयिल्ली सुंदर परी 
म्हाका सोडून जन्नतांत गेली 


दोन खिणांचे सुख भोगून 
चार खिणांचे दुख मेळ्ळे 
सुखान भरिल्ले म्हजे जिणेत 
काळान परत एकलेपण भरलें 

म्हजी सारकी जीण सायबा 
कोणाक ना दिवची तुवें 
पदर पसरावन मागतां आतां 
तुजेकडेन हेच एक नमळायेचे मागणे 

45. म्हजी पयली कविता 


भुरगेपणांतली मस्तीपणां हांव 
कागदाचेर चित्रावंक शिकले 
तरणाटेपणांतली उमेद हांव 
शब्दांबरोबर जुळोवंक शिकले . 


लोकांच्या मनांतल्यो भावना हांव 
शांत मनान वाचूंक शिकलें 
सैमांत घडपी घडामोडी हांव 
बारीकसाणेन पारखूक शिकले 


दुसऱ्यान बरयल्ल्यो कविता बदलून 
हांव म्हज्यो कविता बरोवंक शिकलें 
हिंदीतल्यान कविता अणकारून 
कोंकणीत त्यो बरोवपाक शिकलें 


आयज हांवें एक महान काम केलां 
स्वताची पयली कविता बरयली 
सैमांतल्यो घडामोडी आनी 
काळजांतल्यो भावना जुळोवन 
स्वताची पयली कविता बरयली 

46. ताई 


ताई ताई ताई 
कितली बरी म्हजी ताई 
गुलाबासारकें रूप तुजें 
कोगळेसारको आवाज तुजो . 
केन्ना केन्नाय तुजो सामको राग येवन लेगीत 
तुजें काम करपाक म्हाका आवडटा 
तुजें आयकना जाल्यार तूं म्हणटा 
हेच शिकयलां गो हांवें तुका 
सांगता तूं म्हाका कॉलेजीतल्यो गजाली 
आयकतां हांव त्यो आवडीन सगळ्यो 
मम्मा मागीर म्हणटा आमकां 
केन्नाय पळय गजाली हांच्यो . 
तूं जेन्ना लग्न जावन वतले 
म्हाका सगळ्यांत चड याद येतले . 
जीजूक हांव सांगतले तेन्ना 
साली भी आधी घरवाली होती है 
आयकना जाल्यार झगडटलें ताचेकडेन 
तुका सदांकाळ दवरतलें म्हजेकडेन 
देवाचे तुका आपोवणे येतकच 
हांव ताका सांगतले 
ताका व्हरचे पयलीं म्हाका व्हर 

47. मोग फुलना 


दीस रात सकाळ सांज 
फक्त तुजेच यादीन , तुजेच आशेन 
जीव तळमळटा , आकुळ पिकुळ जाता 


एस एम एस धाडल्यार डिलीव्हर जायना 
कॉल करपाक कवरेज मेळना 
जेन्ना कवरेज मेळटा 
तेन्ना नॅटवर्क बिझी आसता , 
जेन्ना नॅटवर्क मेळटा 
तेन्ना बॅलन्स आसना 
म्हणून ... 
म्हणून उतराक उतर फुटना 
नदरेक नदर मेळना 
म्हणून .... 
म्हणून मनाक मन जुळना 
काळजाक काळीज तेंकना 
म्हाका तूं .... 
म्हाका तूं आनी तुका हांव मेळना 


देखूनच आमचो मोग फुलना 
देखूनच आमचो मोग फुलना 

48. दुख्खाचो पक्षी 


धवोफुल्ल दुख्खाचो पक्षी एक दीस 
जनेलार म्हज्या येवन रडलो 
सोबीत सुंदर दिसता म्हण हांवें 
म्हज्या घरांत ताका आसरो दिलो 


एक दीस केन्ना तरी 
दुख्खाचो पक्षी अकस्मात उडून गेलो 
चार पांच दिसांची संवसारीक भोंवडी करून 
जनेलांतल्यान परत भितर सरलो 


दुख्खाचो पक्षी खूब अपुरबायेचो 
पावला पावलार म्हज्या बरोबर चलता 
घरांतले कसलेय काम करतना 
तो म्हज्या फाटी फुडें भोंवता 


दुख्खाचो पक्षी आतां म्हजो एकच आसरो 
ताची हांव खूब अपुरबाय करतां 
सदांच तो पांयांकडेन घुस्पतकच 
हांव ताचे तकलेवयल्यान हात भोंवडायतां 

49. लग्न 


मोगाचें सानुल्ले म्हजे आंगण सोडून 
लग्न जावन तुज्या घरांत आयलें 
एकाच खिणांत कुळार परकी करून 
लग्न जावन तुज्या घरांत आयलें 


जबाबदारेचो तांबडो शालू न्हेसून 
लग्न जावन तुज्या घरांत आयलें 
एकचाराचो पाचवो चुडो घालून 
लग्न जावन तुज्या घरांत आयलें 


मान मर्यादेची पायजणां घालून 
लग्न जावन तुज्या घरांत आयलें 


प्रेरणेचे भांगर घालून 


लग्न जावन तुज्या घरांत आयलें 


कुळारांतलो म्होंवाळ बुडकुलो घेवन 
लग्न जावन तुज्या घरांत आयलें 
तुमच्या दारांत सुखाचो कलश रकयत 
लग्न जावन तुज्या घरांत आयलें 

50. तूं , दुख्ख आनी हांव 


गोड गोड आवाज तुजो 
केन्नाच रे हांव विसरचेंना 
फकाणांतल्यान दिल्ली शिकवण 
केन्नाच हांव शेणोवचें ना 


मनांतलो गुढार्थ आनी भंय हांवें 
जितल्याय खेपो तुजेमुखार दवरलो 
तितल्याय फावटीं तकली चलोवन तुवें 
कसलो ना कसलो तरी उपाय सुचयलो 


खिणा खिणाक तुजो स्पर्श अणभवून 
दीस म्हजो गुलाबावरी फुलतालो 
तुजें सोबीत मुखामळ पळोवन 
पुनवेचो चंद्र दोळ्यांमुखार येतालो 


असो कसलो रे हांवें गुन्यांव केल्लो 
म्हाका तूं अकस्मात सोडून गेलो 
पावला पावलार म्हाका हांसोवपी तूं 
आयज आयुष्यभराचे दुख्ख दिवन गेलो 

51. सूख दुख्ख 


सूख दुख्ख दोगांय भाव भयणी 
एकाच बरोबर तीं येतात 
आपूण येता ती येताच 
वांगडा शंबर प्रस्नचिन्नां घेवन येतात 


सूख आसता थंय दुख्ख आसता 
दुख्खाशिवाय सुखूच मेळना 
दुख्खा बगर तर कोणाकय 
केन्नाय पुराय सुखच मेळना 


सूख वचून दुख्ख येताच येता 
दुख्ख वचून सुख येताच येता 
संवसाराची रितच ही पोरनी 
देवाची देवाकूच बदलपाक येना 


सूख मेळटकच उपाट आनंद 
दुख्ख आयल्यार निर्शवपाक जायना 
झुक झुक आमची जीवन गाडी ही 
दुख्खान चिडून थांबोवंक जायना 

52. मस्तो पावस 


पयर सांजवेळा 
जनेलार बशिल्लेकडेन 
घो घो पावस रकलो 
आनी 
शेणिल्ल्या म्हज्या 
शांत मुखामकार 
सुरेख हांसो सोडून गेलो 


घसघशीत रकपी 


पावस पळोवन 


मनांत अमुरपिको 
मोर नाचलो 
खोशयेच्या वांगडा 


दुख्ख दीयत 


यादींचो म्हजो 
बांद फोडलो 

पावसा म्हाका तुजो 
खूब राग येता 
तुजेकडेन 
झगडनशे दिसता 
हांव हांसतना 
तूं आयलो 
आनी 


अचकीत म्हाका 


रडोवन गेलो 


पावसा , 


तूं मात्सो शाणो जा 
म्हजेकडेन केन्नाच 
असो वागूनाका 
येता जाल्यार फकत 
हांसय म्हाका 
नाजाल्यार तुजें 
तोंड लेगीत दाखोवं नाका 

53. एके चिमणेची काणी 


एक आसली चिमणी 
एक आसलो चिमणो 
चिमणेक मेळ्ळो जेन्ना चिमणो 
सोबीत , सुंदर आनी ओडलायणो 
चिमण्यान चिमणेक पळयलें 
चिमणेन चिमण्याक पळयलो 
नदरेक नदर मेळून 
दोन मनां एक जाली 
घोंटेर सजलो , सपना रंगली 
चिमण्या चिमणेक पिलां जाली 
वाठार भरून गेलो चिवचिवाटांनी 


एक दीस असो आयलो 
काळान चिमण्याक ओडून व्हेलो 
चिमणी बाबडी सुन्न जाली 
दुकां तिची गळत रावली 
पिलां अजून ल्हानच आसली 
पांखां तांकां फुटूंकच नासली 

कर्तुत्वान चिमणी आतां उछली 
पिलांक ती उडूंक शिकयतली 
पळोवन तिची निश्ठा आनी धडपड 
काळाक दिसतली स्वताची लज . 
चिमणे ... 
आमची तुका साथ आसा 
परमेश्वराचो तुका आशिर्वाद आसा 

54. आयली दिवाळी 


रामाचो चौदा वर्साचो वनवास सोंपोवन 
आयली दिवाळी 
कृष्ण हातांतल्यान नरकासुराचो वध करून 
आयली दिवाळी 


दारांत सप्तरंगी आकाशदिवे लावपाक 
आयली दिवाळी 
जळींमळी पण्ट्यांचो उजवाड पसरावपाक 
आयली दिवाळी 


लक्ष्मीपूजनाच्यो चिरमुल्यो घेवन 
आयली दिवाळी 
भाव भयणीचे नातें सांगपी भाऊबीज घेवन 
आयली दिवाळी . 


काळजा काळजांनी आपलेपण फुलोवपाक 
आयली दिवाळी 
माते लक्ष्मीचो आशीर्वाद घेवन 
आयली दिवाळी 

55. वेळ 


एक दीस असो येतलोच येतलो 
वेळाक लेगीत पश्चाताप जातलो 
आपले करणेक लागून एक दीस 
ताका आपलोच खूब राग येतलो 


अशेंच केन्ना तरी वर्सा वतकच 
वेळाकडेनूय वेळ आसचो ना 
दुसऱ्याचो सांगात जाय पडटलो 
पूण कोण्ण लागी आसचो ना 


त्या दिसा , वेळ सगळे विसरून 
काळजा थावन क्षमा मागतलो 
पयलीं धापिल्ली सगळी दारां 
स्वता खातीरच उक्तीं करतलो 


तेन्ना अशेंच घडत रावतलें ताका 
म्हाका सोडून हेरांची याद जावची ना 
सगळेकडेन सोदतलो तो म्हाका 
पूण हांव ताका खंयच मेळचे ना 

56. तुजे यादींचो दोंगर 


अळंग मळबाच्या आरपार वता 
तुजे यादींचो दोंगर 
वाऱ्या हुंवारांत म्हाका सांबाळून घेता 
तुजे यादींचो दोंगर 


सगळ्या आडखळींचो नाश करता 
तुजे यादींचो दोंगर 
चुकल्यार वाट सरळ वाटेर हाडटा 
तुजे यादींचो दोंगर 


काळजांत अजून वशिल्लो आसा 
तुजे यादींचो दोंगर 
मनांतल्या कोनशांत अजून जितो आसा 
तुजे यादींचो दोंगर 


जगपाची म्हाका नवी उर्बा दिता 
तुजे यादींचो दोंगर 
म्हजे जिणेची वात पेटयत दवरता 
तुजे यादींचो दोंगर 

57. गोंयांत म्हज्या 


शेतकाराच्या गळिल्ल्या घामाक 
हांगा देशव्यापी मान मेळटा 
ल्हानशा म्हज्या गोंयांत ह्या 
कश्टकाऱ्याक वालोर मेळटा 


सर्वधर्म समभावी लोक हांगा 
मायेमोगान जीवन सारतात 
वेळाकाळार आपले काम सोडून 
गरजेवंताच्या आदाराक धांवतात 


झाडां - पेडां , दोंगर - दोगुल्ल्यो 
मनशांची हांगा राखण करतात 
सैमाचो ते एक भाग म्हण 
मनीस तांची पुजा करतात 


देशांत इतली गडबड चलतना 
हांगा सुख आनी शांती वसता 
भांगराळ्या म्हज्या गोंयांत 
देवलोकांतली खोस मेळटा 


> 

58. निःशब्द 


इतले दीस हांवें तुजी वाट पळयली 
पूण तूं मात आयलो ना 
वडाच्या झाडाचेर चिमण्यो रडल्यो 
पूण कानाक तो सादलो ना 


तुजी वाट पळयताले तेन्ना 
जायते वाटसुरे आयले गेले 
तुज्या येवपा वाटेर हांव 
म्हजे म्हाकाच पुरून गेले 


आज इतलीं वर्सी जाली 
हांव थंयच वाट पळयतां 
तुजी येवपाची चिन्नां दिसतकच 
चंदामामाक राव म्हणटां 


पूण अशें रे कितें घडले 
तुज्या जाग्यार तुजी निशाणी आयली 
तुजी वाट पळयताले हांव 
आनी तुजी चीटच हातार पडली 

बरयल्लं तुवे शाण्या म्हज्या 
म्हजी वाट तूं पळयनाका 
चीट तुका बरोवपाक हांवें 
देवाकडेन दोन मिण्टां मागल्यांत 


म्हजेखातीरची तुजी खरी निश्ठा 
आज तूं नासतना काळजामेरेन पावल्या 
घुस्मटिल्ल्यो भावना तुजेमेरेन पावोवपाक 
म्हजे ओंठच आज निःशब्द जाल्यात 

59. असो म्हाका घोव जाय 


कोंब्या सादार उठचे सोडून 
म्हजे पचके च्यावेचेर उठचो 
उठपाखातीर नखरे करीत 
मांडयेर परत सुस्त न्हिदचो 
असो म्हाका घोव जाय 


Cultura 


om 


Counctation 


Mangaluru 


( RA 


PUPyuot 


मम्माबशेन मोग करचो आनी 
पप्पाबशेन ताणें तापोवचें 
भावाबशेन विटोवचो आनी 
भयणीबशेन ताणे समजावचो 
असो म्हाका घोव जाय 


जेवणाच्या मेजार जेवपाचे सोडून 
सगळ्यांची नदर चुकोवची 
हळूच म्हज्या पायांक पाय घश्टून 
दोळो म्हाका मारचो ताणें 
असो म्हाका घोव जाय 

रातचे हळडीचे दूध पिवपाक 
आपले नखरे दाखोवचे 
म्हजी बेसुरी लोरी आयकत 
सपनांच्या जगांत शेणून वचचो 
असो म्हाका घोव जाय 


दुसऱ्यांच्या भुरग्यांचेर लेगीत 
आपल्या भुरग्यांवरी मोग करचो 
जिवनांतली मुल्यां शिकयत 
फुडार तांचो तयार करचो 
असो म्हाका घोव जाय 


इंद्रलोकांतलो इंद्रदेव म्हजो 
सर्वगुण संपन्न आसचो 
गिरेस्तकायेच्या मोहात पडनासतना 
म्हजेप्रती विश्वासू रावचो 
असो म्हाका घोव जाय 
असो म्हाका घोव जाय 

60. राग 


म्हाका राग तेन्ना येता जेन्ना 
गिरेस्त , करोडपती , पयशेकार 
स्वता सुशेगाद रावन 
गरीब - दुबळ्यांचेर हक्क गाजयतात 


म्हाका राग तेन्ना येता जेन्ना 
आमच्या भौमोलादीक मतांतल्यान 
वेंचून आयिल्ले मंत्री 
भ्रष्टाचार मातयतात 


म्हाका राग तेन्ना येता जेन्ना 
देशांत उपाट उत्पादन जावन सुद्दा 
ल्हान गरीब भुरगे 
रस्त्यारच उपाशी मरतात 


म्हाका राग तेन्ना येता जेन्ना 
देशाखातीर व्हांविल्ले शूरविरांचे रगत 
राजकारण्यांच्या सुवार्था मुखार 
केन्नाच गर्वाचे मानकरी थारना 


म्हाका राग तेन्ना येता जेन्ना 
सैमाचो राखणदार मनीस 
राकेस जावन 
ताचो इबाड करता 

61. भाजयेची भाजी 


देवा म्हज्या 


म्हाका असले जीवन दितना 
तुका कशें कांयच दिसलें ना ? 


शेतकारान 
कश्टान गळयिल्ल्या घामान 
आनी 
धर्तरी मातेच्या माये मोगान 
हांव फुलतां फळटां 
धर्तरी मातेच्या पांखां खाला 
हांव 
म्हजें जीवन सारपाची 
सपनां रंगयतां 


पूण 
पापी मनीस 
म्हाका जमनींतल्यान हुमटायता 
आदोळेचेर 
चर्रऽऽऽ करून कापता 
मीठ मिरसांग आनी 
साखर हळडीन कालयता 


वसुंधरा / 82 


मसाल्यांत बुडयता 
वयल्यान 
कोथमिरेत शिजयता 
तरी खातना म्हणटा 
शीऽऽऽ पचक लागता 


मनशा 
तूं म्हजेर इतलो अन्याय करता 


पूण हांव 


निस्वार्थान 
तुज्या जेवणाची रूच वाडयतां 


केन्नाय चिंतलां तुवें 
तूं म्हाका चिरता तसो 
हांवें तुका चिरल्यार .. 
तुजे हुंडके आयकुपाक तरी 


देव आसा 


पूण 
म्हज्या देवाक कितें जालां 
देवूच जाणा 
म्हजे हुडके तो 
काना मनारच घेना 

62. चारोळ्यो 


म्हजेखातीर तूं 
तुजेखातीर हांव 


मागीर 


आमचेखातीर कोण ??? 


सुर्याची किर्णा 
मळबांतली कुपां 
दोनूय मेळून 
काळखांतली झुजां 


सुख जातकीर दुख 
दुख जातकीर सुख 
आनी दोनूय ना 
तेन्ना कितें ??? 


जल्माक येवन मरप 


मरून परत जल्मप 


हाकाच म्हणटात 
पुनर्जल्म 

63. म्हज्या मरणाचे सुतक 


हांव मरतकच 
तुमकां 


बारा दिसांचे 
सुतक लागतले 
पूण तुमी 
सुतकूय पाळनाकात 


आनी 
दुखीय जायनाकात 
पयलीं जगताले 
तश्शेच जगात 


म्हजेर मात 


एक व्हड उपकार करात 
म्हजीं आयकूक नाशिल्ली 
उतरां , सुचोवण्यो , 
जाणवायो , तापसाण्यो 
सारक्यो याद करात 
आनी 
स्वताच्या दुख्खांची 
परब मनयात 

64. तुजे मांडयेची ऊब 


तुजे मांडयेर 


स्वताचे दुख 


विसरून गेले 


तुजे मांडयेर 
काळजांतले घावे 
ना नपश्चात जाले 


तुजे मांडयेर 
एक वेगळेच सुख 
अणभवपाक मेळ्ळे 


तुजे मांडयेर 
एका सुंदर संवसाराची 
सपनां रंगोवपाक लागले 


तुजे मांडयेर 
हांव 
म्हजेंच अस्तित्व सोदूंक लागलें 

65. सगळेच नवें 


मम्मान त्रास सोसून 
म्हाका 
संवसारांत हाडलें ... 
म्हजेखातीर 
सगळंच नवें ... 


शिकोवपाखातीर 
म्हाका 
हायस्कुलांत घालें 
म्हजेखातीर 
सगळेच नवें ... 


व्हड मनीस करचेखातीर 
म्हाका 
कॉलेजीत घालें 
म्हजेखातीर 
सगळेच नवें ... 


लग्न करून 


म्हाका 
घोवागेर धाडले 
म्हजेखातीर 
सगळेच नवें ... 

संवसार सोडून 
हांव 
स्वर्गांत पावले 
तरी म्हजेखातीर 
सगळे नवें तें नवेंच ... 

66. म्हजी निळी साडी 


म्हजे निळे साडयेर आसात 
तांबडी हळडुवीं फुलां 
आनी पदराचेर 

मोगाचें 
अत्तर शिंवरलां ... 


तुज्या मोगाचे 


त्या दिसा 


ती साडी न्हेसून 
हांव 
पयलेच फावटी 
तुका मेळपाक आयिल्ले 
आनी 
तुवे म्हणिल्ले 
हो निळो रंग 
तुजेर बेस बरो सोबता 
तेन्नासाकून आजमेरेन 
म्हजे आलमारीत 
निळ्या रंगाच्या कपड्यांचे 
भांडार सजलां .... 

67. आंगणांतली तुळस म्हजी 


आंगणांतली तुळस म्हजी 
पाचव्या पाचव्या पानांची 
घटमूट पाळां मुळांची 
तांबड्या तांबड्या कणसांची 


आंगणांतली तुळस म्हजी 
म्हजीच वाट पळयताली 


हांव येतले म्हणून 


वाऱ्या मोडांक आडायताली 


आंगणांतली तुळस म्हजी 
म्हजेच बरोबर वाडटाली 
दर एका सुखा दुखांत 
म्हाका आसरो दिताली 


आंगणांतली तुळस म्हजी 
मोग माया शिंवरायताली 
कितल्याय भयानक दुयेंसाक 
आपल्या स्पर्शान निवळायताली 

आंगणांतली तुळस म्हजी 
गिमा - शियांत फुलताली 
येवपी - वचपी वाटसुयांक 
आशिर्वादान न्हाणयताली 


आंगणांतली तुळस म्हजी 
सदासर्वकाळ बरोबर आसतली 
मरणा उपरांत लेगीत 
मड्यार म्हज्या भावार्थान सजतली 


वसुंधरा / 91 


चलो स्कूल मॅगा ड्रायव 

पंचशील 


कोणेच दुस्याचेर आक्षेप घेनासतना आनी कोणाचेर कसलीच टिका 
करिनासतना आमकां वावर करचो आसा . 

ते कांयच करिनाच अशेंय म्हणप ना . हे तांणी करपाचे अशें जाल्यार 
केन्नाच म्हणपाचे ना . 

आमकां सगले मुळाव्या पांवड्या वयल्यान वावर सुरू करून ती आमची 
लागणूक म्हणून वावराक लागपाचें आसा . 

सगळ्या शाळांनी शिकपी भुरग्यांक सादें सो शिक्षण दिवन तांकां चलाख 
करून तांचे वरवीं हो महायज्ञ पूर्ण करप ही आमची मोख आसा . 

1. कोयराची वेगळावणी प्रत्येक घरांतूच करप आनी घराघरांत वचून कोयर 
एकठांय करप , वोलो कचरो ( खावपाचे उरिल्ले सगळे जिनस ) प्लास्टिकाच्या 
पोतयांनी घालून बांदून उडोवचे बदला तो सरळ आयदनांत घालून घरांतल्यान 
हाडून थारायिल्ले सुवातेर दवरिल्ल्या आयदनांत वा तयार केल्ले सुवातेर बरे तरेन 
रकोवन आपले आयदन परत घेवन येवप , आमचे रस्ते नितळ निवळ करूंक 
रस्त्याकुशीक आशिल्ली कोयराची बल्लां काडून उडोवप हो आमचो हावेस . 
गायो , म्हशी , बैल , सुणी हांकां रस्त्यार भोवपा पसून आनी मेळत तें खावपा पसून 
आडावन आमच्या आरोग्याचो सांबाळ करप . 

2. सामान घालून हाडिल्ल्या प्लास्टिकच्या पोतयांतले सामान आयदनांनी 
रकोवन प्लास्टिकच्यो पिशव्यो एकठांय करून व्हडले पोतयेंत घालून घरांतूच 
गॅलरीत वा भायर जनेलाक वा झाडाक बांदून दवरप . प्लास्टिकच्यो वस्तू , 
कागदाच्यो वस्तू , कंवचेच्यो बाटल्यो , पत्र्याची लातां , लोखंडाच्यो वस्तू , 
वखदांच्यो बाटल्यो , गुळयांची कागदां , गेल्ले बल्ब , बॅटरी आनी हेर घन वा घट्ट 
कोयर दर एका घरांतूच एकठांय करप . रोखड्यारोखडो भायर उडयनासतना 
आठवड्यांतल्यान थारायिल्ल्या फकत एका दिसा तो सुको कोयर थारायिल्ले 
निवळ सुवातेर दवरिल्ल्या आयदनांत व्हरून भितर घालप वा कोयर एकठांय 
करपाक येवपी मनशाक दिवप . 

3. आपल्या घरा सकाळी बेगीन उठून फ्रिजांतलें दूद वा भाजयो काडून 

नॉर्मल तापमान जावचे पासत भायर दवरचें आनी उपरांत दूद तापोवचे वा भाजयो 
शिनच्यो अशें घरांतल्या मनशांक सांगप आनी ती तशें करतात हाची खात्री 
करून घेवप . घरांतलो खंयचोय नळ बंद करपाक जमना जाल्ल्यान व्हांवता 
जाल्यार तो बेगिनांत बेगीन सारको करपाची आवयबापायक विनवणी करप आनी 
तें काम पूर्ण करी मेरेन विनवणी करीत रावप . सारको जायना ते मेरेन नळा सकयल 
आयदन दवरून उदक एकठांय करून जाय थंय तें उदक वापरप . 

4. रेडिमेड कपड्यांच्या पसऱ्यार आपल्याक जाय ती वस्त घेतना ताचे 
वांगडा आशिल्ले सगळे प्लास्टीक , पिनी , मोलाची टॅगां , प्लास्टीक सपोर्टर्स , 
कागदाचे सपोर्टर्स दुकानांतूच काडूंक लावप आनी फकत आमकां जाय ती वस्त 
घरा व्हरप . जर भेट दिवपाक जाय जाल्यार ती भेटवस्त पेपरांत बांदून घेवप . 
खंयच्याय दुकानदारान प्लास्टीक पिशवी दिवंक सोदल्यार ताका “ प्लास्टीक 
पिशवी आनी वापरनात " अशें अभिमानान सांगप . 

5. शाळांनी येतना आपल्याक जाय तितलेच खाण घेवचे वा हाडचें आनी 
घेतिल्ले वा हाडिल्ले समजा उरलेच जाल्यार तें टिफिनांतूच दवरून घरा व्हरचे हे 
तरेची मनोवृत्ती आमी ल्हान भुरग्यांच्या मनांत तयार करप . तेच तरेन शाळेत येतना 
आपल्या स्कूल बॅगांत घालून एक ल्हानशी कपड्याची पोती हाडप जातूंत आपणे 
तयार केल्लो सुको कोयर ( च्यॉकलेटींची कागदां , बिस्कीट वा चिप्स खाले उपरांत 
रितें पॅकेट , क्राफ्ट पेपराचे कुडके ) घालून तो शाळेत उडयनासतना घरा कडेन हाडून 
कोयराच्या आयदनांत उडोवप . आपल्या कोयराची जापसालदारकी आपणेंच 
घेवची हो विचार सगळ्या भुरग्यांच्या मनांत रुजोवप . 

हे सगळे विचार आमच्या सगळ्या शाळांनी शिकपी भुरग्यांक सदचे प्रार्थने 
वेळार सांगप . परत परत सांगून तांच्या काळजांत ते विचार ल्हान पिरायेर सावन 
रुजोवप . निवळसाणीची शिस्त घरांत तशेंच शाळेतल्यान दिवपाक सुरवात करप . 
अशें केल्ल्यान संपूर्ण गोंय राज्यांत शिकपी सगळ्या विद्यार्थ्यांक एकाच दिसा 
एकाच वेळार एकेच तरेची म्हायती मेळटली आनी आमची एकेच तरेची 
मानसीकताय निर्माण करपाच्या वावराक नकळत सुरवात जातली . ह्यो सगळ्यो 
सुचोवण्यो प्रामाणीकपणान वावरावळींत हाडल्यो जाल्यार आमच्यो सगळ्यो 
शाळा ‘ डस्टबीन फ्री ' जातल्यो हातूंत कोणाक दुबाव घेवपाक लेगीत सुवात उरची 
ना अशें आमचे प्रामाणीक मत . 

हावेस 
बोर्ड ऑफ ट्रस्टीस , बिएमटी गोवा 


फाटले चाळीस म्हयने आमी “ बिएमटी गोवा " ह्या “ ब्रेन्ड ' नांवान 
गोंयच्या वेगळ्या वेगळ्या शिक्षणीक संस्थांनी वचून व्यक्तीमत्व विकासाच्यो 
आनी बरे वेवसाय कशे तरेन वेंचचे हाचे विद्यार्थ्यांक मार्गदर्शन करतात . हे 
करतनाच आमी “ चलो स्कूल मॅगा ड्रायवा'च्यो पन्नास परस चड कार्यावळीय 
आयोजीत केल्यो . आमचे सरभोंवतणी हे सगळे चल्लां तें पळेल्यार सुमार शंभर 
वर्साचो काळ आमच्या समाजाची मानसीकताय बदलपाच्या वावराक लागतलो 
असो आमचो अदमास आसा . देखून समाजांतल्या सगळ्या बऱ्या मनशांचो 
आधार घेवन आमी ह्या वर्सा फुडें वचपाचे थारायलां . बिएमटी गोवा ही “ गोंयच्या 
बऱ्या मनशांची टीम ' आतां “ बळिश्ट मनशांची टीम ' करपाचो हावेस आमी 
दवरला . ताका तुमचो कसल्याच दुबावा विणे तेंको मेळचो ही सदित्सा . 

देखून गोंय भर परिवर्तन घडोवन हाडपाची आमी ही येवजण आंखल्या . 
समाजकारण करपी बऱ्या मनशांची एक फौज तयार करपाची , गोंयच्या वट्ट 
चाळीस मतदारसंघांतल्यान ही येवजण एकाच बरोबर चालीक लावपाची . हे 
पासत आमकां दर एका मतदारसंघांत जाय फकत पंचवीस बरे मनीस . ह्या 
गोंयच्या बऱ्या मनशांची एक टीम आमकां करपाची आसा . ही टीम आमी 
वेंचून दिल्ल्या लोकप्रतीनिधींक मार्गदर्शन करून दर एका मतदारसंघाची 
" पंचशीला " प्रमाण मुळाव्या पांवड्यार उदरगत करपाच्या कार्याची आंखणी 
करून सर्व सामान्य जनतेचो वेगळ्या वेगळ्या करांच्या रुपान एकठांय जावपी 
भौसाचो पयसो सरकारान वेवस्थीत खर्च करून सगळो पयसो वेवस्थे भितर 
दवरपाचो यत्न करतली . 


संवसारांतली पंच म्हाभूतां आनी आमच्या कुडीतली पांच इंद्रियां 
हांचो सुमेळ घडोवन मनीसकुळयेची उदरगत करपाचो हावेस आमी दवरला . ह्यो 
दोन स्रेश्ठ गजाली एकठांय आयल्यार त्यो गुणाकारान विकसीत जातात हो 
आमचो भावार्थ . 

